

CM Dashain Wishes: Dilliram Dulal

बडा दशैंका रूपमा पनि चिनिने दुर्गा पूजाको पवित्र र आनन्दमय अवसरमा, मुख्यमन्त्री प्रेमसिंह तामाङले सिक्किमवासीप्रति हार्दिक शुभकामना व्यक्त गर्नुभएको छ। उहाँले आफ्नो सन्देशमा, यो दिव्य पर्वले हरेक घर र हरेक हृदयमा शान्ति, समृद्धि र खुसी ल्याउने बताउनुभयो। उहाँले भन्नुभएको छ, हामी यस अवसरमा यस्तो समाज निर्माण गर्ने सङ्कल्प गरौं, जहाँ महिलाहरूलाई उनीहरूको उचित सम्मान, सम्मान र अवसरहरू प्रदान गरिन्छ। यस दुर्गा पूजाले सबैलाई नयाँ आशा, सामूहिक शक्ति र प्रचुर आनन्द प्रदान गरोस्।

Maashthami: Desk

हिन्दू धर्मावलम्बीहरूको प्रमुख चाड, नवरात्रीको आज आठौँ दिन हो। देशभर महाअष्टमी बडो धूमधामले मनाइँदै छ। देवी दुर्गाले राक्षसहरूमाथि विजय प्राप्त गरेको प्रतीकका रूपमा महाअष्टमी मनाइने गरिन्छ। यस दिन माँ दुर्गाको आठौँ स्वरूप, देवी महागौरीको पूजा आराधना गर्ने गरिन्छ। महाअष्टमीका दिन पूजा अर्चना गर्नाले सबै मनोकामना पूरा हुने र जीवनमा सुख-समृद्धि आउने विश्वास गरिन्छ।

Seva Parv: Desk

सेवा र सुशासन अर्थात् सार्वजनिक सेवा र सुशासनको मन्त्रबाट निर्देशित, प्रधानमन्त्री नरेन्द्र मोदीको नेतृत्वमा रहेको सरकारले रूपान्तरण र प्रगति ल्याउन अथक प्रयास गरिरहेको छ। आज, यस विशेष श्रृङ्खला - 'सेवा पर्व'-मा राष्ट्रिय शिक्षा नीति २०२० मार्फत सरकारले देशका आधुनिक, समावेशी र भविष्यका लागि तयार शिक्षा प्रणाली कसरी निर्माण गरिरहेको छ, सो प्रस्तुत गरिन्छ...

JITENDRA-BIOTECH: NSD

केन्द्रीय विज्ञान तथा प्रविधि मन्त्री जितेन्द्र सिंहले आज जैव प्रविधि विभाग र उत्तर प्रदेश सरकारबीच समझदारीपत्रमा हस्ताक्षर भएको अवसरमा बोल्दै, भारतको औषधि निर्यात यस वर्ष सम्ममा ३० अर्ब डलर नाघ्ने अपेक्षा गरिएको बताउनुभयो। मन्त्री सिंहले भारतले दुई सयभन्दा बढी देशहरूमा उत्पादित खोपहरू आपूर्ति गरिरहेको बताउँदै, देशको ६० अर्ब डलरको घरेलु औषधि बजार २०३० सम्ममा १३० अर्ब डलर पुग्ने अपेक्षा गरिएको जानकारी दिनुभयो।

International Day of Older Persons: NSD

सामाजिक न्याय तथा सशक्तिकरण मन्त्रालयले भोलि नयाँ दिल्लीमा अन्तर्राष्ट्रिय ज्येष्ठ नागरिक दिवस २०२५ मनाउनेछ। मन्त्रालयले विज्ञप्तिमा भनेको छ, कार्यक्रमले ज्येष्ठ नागरिकहरूका लागि मर्यादित र सक्षम पारिस्थितिक प्रणाली सिर्जना गर्ने सरकारको प्रतिबद्धतालाई उजागर गर्नेछ, जसमा "मर्यादित वृद्धावस्था" विषयलाई जोड दिइनेछ। कार्यक्रमका क्रममा, रक्षा मन्त्रालय, दूरसञ्चार कल्सल्टन्ट्स भारत लिमिटेड र बिल्डि ओपन माइन्ड्स फाउन्डेसनमाझ समझदारी पत्रमा हस्ताक्षर गरिनेछ।

International Translation Day: NSD

आज अन्तर्राष्ट्रिय अनुवाद दिवस हो। यो दिन भाषा पेशेवरहरूको कामलाई सम्मान गर्ने अवसर हो, जसले राष्ट्रहरूलाई एकताबद्ध गर्न, संवाद, समझदारी र सहयोगलाई सहज बनाउन, विकासमा योगदान पुऱ्याउन अनि विश्व शान्ति र सुरक्षालाई सुदृढ पार्न महत्त्वपूर्ण भूमिका खेल्दछन्। 2017 मा, संयुक्त राष्ट्र संघको महासभाले राष्ट्रहरूलाई जोड्न अनि शान्ति, समझदारी र विकासलाई बढावा दिन भाषा पेशेवरहरूको भूमिका सम्बन्धी एक प्रस्ताव पारित गर्‍यो र सेप्टेम्बर ३० लाई अन्तर्राष्ट्रिय अनुवाद दिवसका रूपमा मनाइने घोषणा गरेको थियो।

DZONGU-hunderstorm: Wangchuk Bhutia

जङ्गुको लुम-गोर-साङ्तोक जीपीयू अन्तर्गत अप्पर शाग्योङमा हिजो राति तीव्र मेघगर्जन र चट्याङसँगै भारी वर्षाले गर्दा सोनम छिरिङ लेप्चाकी श्रीमती साङ्गे छोडेन लेप्चाको मृत्यु भएको छ। यस विनाशकारी घटनाले गर्दा ४ महिनाको अबोध शिशुले आमा गुमाउनुपरेको छ।

Weather: Dilliram Dulal

मौसम विज्ञान केन्द्र, गान्तोकले अक्टोबर २ देखि ५, २०२५ सम्म सिक्किमभरि भारी वर्षा हुने विशेष मौसम बुलेटिन चेतावनी जारी गरेको छ। बंगालको खाडीबाट अनुकूल हावा र आर्द्रताका कारण धेरै जिल्लाहरूमा भारीदेखि अति भारी वर्षा अर्थात् ७ देखि २० सेन्टिमिटर वर्षा हुने पूर्वानुमान गरिएको छ। सेप्टेम्बर ३० देखि अक्टोबर १ सम्म हल्कादेखि मध्यम वर्षा हुनेछ, केही क्षेत्रहरूमा येल्लो अलर्ट अन्तर्गत मेघ गर्जन हुनेछ। अक्टोबर ३ देखि ४ सम्म, गान्तोक, गेजिङ, मङ्गन, नाम्ची, पाकिम र सोरेङका जिल्लाका लागि अरेन्ज अलर्ट जारी गरिएको छ। अधिकारीहरूले सम्भावित बाढी, पहिरो, बालीनालीमा क्षति, यातायात अवरोध र उडान ढिलाइ हुन सक्ने सतर्क गराएका छन्।